

Il-Politika tal-Bniedem

Olivia Borg tintervista lil Maria Grech Ganado

Minkejja li hija magħrufa l-aktar fil-qasam tal-kitba tal-poezija, Maria Grech Ganado aktar thobb taqra l-proża u x-xewqa tagħha hija li tikteb rumanz. Għaliha l-kitba hija haġa naturali “bhal meta wiehed jiehu nifs hux jġifieri ma noqgħodx nahseb ‘ha niehu nifs’ u ‘għaliex se niehu nifs.’”



Imwiela fl-1943, Maria ppubblikat 6 ġabriet ta’ poeziji li 3 minnhom huma bl-Ingliż. Fl-1999 ippubblikat *Izda Mhux Biss* li rebhet l-ewwel post fil-Premju Letterarju fit-taqsima tal-poezija fis-sena 2000. Fl-2001 ippubblikat *Skond Eva* u fl-2005 harġet *Fil-Ħofra Bejn Spallejha* li hija ġabra ta’ poeziji miktuba bejn l-2001 u l-2004. Il-ġabriet bl-Ingliż huma *Ribcage* (2001), *Cracked Canvas* (2005) u *Memory Rape* (2005).

Maria tišhaq bil-qawwa kollha fuq il-qarrejja impenjati, jġifieri l-qarrejja li ladarba jaqraw it-test jibqgħu jaħsbu fuqu u mhux ikollhom il-konkluzjonijiet diġà lesti fit-test; it-tmiem miftuħ. Grech Ganado tqis l-identifikazzjoni tal-qarrejja ma’ dak li tikteb hi bħala fattur importanti ħafna u għalhekk il-bniedem jinsab fil-qofol tal-poezija tagħha. Għal Grech Ganado l-aqwa kumpliment jaasal meta xi hadd jgħidilha “kemm jogħġbuni l-poeziji tiegħek, jesprimu eżatti kif inħoss jiena, kemm nixtieq naf nitkellem hekk!”

Minkejja li tirrappreżenta waħda mill-vucijiet femministi fil-letteratura Maltija u minkejja li Peter Serracino Inglott jemmen li fil-poezija tagħha hemm “il-protesta femminista li tinstema’ bejn il-linji, fis-silenzju ta’ bejniethom,” hi ma tqisx lilha nfisha bħala femminista. “Jekk ikun raġel iswed, niġġieled għad-drittijiet tal-proxxmu, jekk tkun mara, niġġieled għad-drittijiet tal-mara. Imma minħabba l-principju li n-nies kollha twieldu ugwali.” Minħabba f’hekk tenfasizza li l-persona tal-mara fil-poeziji tagħha tiffoka fuq l-esperjenza tagħha bħala bniedma u mhux bħala mara. Il-poeziji “m’humieq qegħdin hemm halli niehu pożizzjoni politika. Il-politika tiegħi hija għad-dritt tal-bniedem u l-bniedma. Jiena waħda minn dawk illi għandi dil-passjoni għall-gustizzja u dil-passjoni għal-libertà tal-bniedem li jesprimi ruhu.”

“Ma rridx ngħid “il-mara” jew “il-bniedma.” Irrid ngħid l-umanità kollha. Ma rridx niframmenta l-umanità fi bniedem u bniedma. Issa hawn ħafna nisa qed jiktbu fl-aħħar fl-aħħar, kważi kważi iżjed nisa milli rġiel li qatt ma kienet għax issa hemm l-edukazzjoni għalihom ukoll hux.”

Fil-poeziji ta’ Maria hemm nisa differenti? Jew mara waħda f’mumentu u f’esperjenzi differenti? “Nahseb iżjed ta’ l-aħħar però jkun hemm sitwazzjonijiet li jien m’għaddejt minnhom, li nisma’ fuqhom jew naqra

fuqhom u nimmaġinani kieku kelli ngħaddi jien, per eżempju xi poezija ta' omm li tilfet lil binha waqt il-ġlied," tissokta Maria.

Staqsejt lil Maria x'wassalha biex tikteb il-poezija u liema kienet l-ewwel poezija li kitbet. Tistqarr li fil-bidu kienet tqabbel. "Jien dik inhobbha hafna u bqajt nagħmilha sa llum, qisha konverżazzjoni jew djalogu bejn in-nies bil-poezija." L-ewwel poezija li kitbet kienet "Gaea." Staqsejt lil Maria liema huma t-temi li l-aktar jippreokkupawha u allura t'hoss li għandha tagħtihom spinta f'xogħlijietha. "Jien naħseb l-iżjed waħda li nista' nitkellem fuqha għax hija dik li tinkludi l-oħrajn kollha hija preċiżament il-frammentazzjoni tal-potenzjal uman. Issa meta ngħid 'uman' qed nuża 'uman' bħal per eżempju s-sigar u l-annimali ma jagħmlu xejn halli jħassru l-abitat naturali tagħhom. Huwa l-annimal uman li jifframenta kollox. It-tema, kemm l-ambjent, kemm in-nuqqas ta' ftehim, kemm in-nuqqas ta' vizjoni bejn in-nies, il-fatt illi n-nies jittkellmu fuq id-dritt ta' kulhadd li jkollu l-opinjoni tiegħu u mbagħad mhux lesti jaċċettaw id-differenzi ta' haddieħor, dawn huma kollha parti minn dik il-ħaġa tal-frammentazzjoni. Jien naħseb li l-iżjed ħaġa li tinteressani u għalhekk inhobb il-metafora għax il-metafora tara dak li hu simili b'dak li ma jidherx simili hija preċiżament il-fatt li kulhadd għandu relazzjoni ma' kulhadd u kollox għandu relazzjoni ma' kulhadd ukoll. U flok infittxu l-pożittiv qegħdin inċedu wisq malajr f'dil-hajja mgħaġġla u materjali għax il-materjal qatt ma jgħib kuntentizza."

"Jien naħseb li jiena mhux ifframmentata imma għandi kif qal Kristu "fid-dar ta' missieri hemm hafna kmamar" u ma nistax ngħid l-iżjed waħda li jien. Hemm il-"jien" irrabjata, hemm il-"jien" li tħobb 'l uliedha, hemm il-"jien" li hi rrabjata anki m'uliedha, hemm ċerta poeziji qas għadhom ħargu fejn assolutament nesprimi...kollox. Infatti għandi poezija bil-Malti qiegħda miktuba għal poeta ieħor li hemm mitt ħalq go fih imma tapplika għalija wkoll naħseb," tkompli Maria.

Maria ma tagħmilx distinzjoni bejn l-esperjenza u l-poezija jew bejn ir-realtà u l-fantasija. "Jien ma nemminx li teżisti realtà oġġettiva għax anki jekk per eżempju Allahares qatt ikun hemm kraxx, ir-realtà tiegħi jekk hu bniedem ma nafux ħaġa, jekk hu bniedem li nafu ħaġ'ohra, jekk hu xi tifel jew t-tifla tiegħi ħaġ'ohra, jgħifieri għa fir-realtà hemm perspettivi differenti." Staqsejt lil Maria jekk tikkonsidrax il-poeziji tagħha bħala ottimistiċi, pessimistiċi, nostalgici jew ta' protesta. "Kollox. Kollox, kollha parti tal-mitt hajja tiegħi hux. Però bħala bniedma pożittiva hafna jien. Xi drabi nistagħġeb bija nnifsi però meta nikteb irrabjata jkun ta' terapija wkoll hux" qaltli minnufih Maria.

F'hafna mill-poeziji ta' Maria tohroġ vuċi kumplessa li hija rifless tal-burdati differenti li jgħaddi minnhom il-bniedem u fl-istess waqt simbolu ta' maturità kbira. Għaliex il-poetessa tagħzel li tuża din il-vuċi? "Jiena ma nagħzilx li nuża, jiena nikteb poezija għalija. Ma niktibhiex għal haddieħor. Jiena jgħuni per eżempju rrabjata, poezija rrabjata, kuntenta, poezija kuntenta, irrabjata

fuq l-ambjent, iktib fuq l-ambjent. Però jkun hemm ukoll żminijiet bħal meta ktibt "Gaea" fejn qishom ikunu hafna wajers u jagħmlu fuse u jiġi d-dawl fejn il-frammenti jidhru kollha flimkien. Hafna drabi nħoss li haġa mhux ġeja minni. Ma nħossnix li jiena qed nohroġhom imma haġa li nagħti hafna kas hija l-armonija u l-koordinazzjoni tal-kitba u tal-kelma."

"Jien nikteb poeżija mingħajr ma nahseb x'qed nikteb jew hekk, imbagħad inhalliha toqġhod jumejn u mbagħad nibda nara x'hiereġ minnha u mbagħad inhalliha toqġhod xi ġimagħtejn u nerga' nħares. Għalhekk xi drabi fit-traduzzjonijiet li nagħmel m'iniex kuntenta bihom għall-Ingliż għax ma jagħtunix ċans li joqogħdu" tissokta Maria.

Staqsejt lil Maria jekk għandhiex xi poeżija favorita mill-ġabriet *Izda Mhux Biss* (1999), *Skond Eva* (2001) u *Fil-Hofra Bejh Spallejha* (2005). "Fl-ewwel waħda "Laringa" u t-tieni waħda *Skond Eva* jgħidu li l-isbaħ waħda li hemm "Žigarella" u t-tielet waħda "Ma Niftakar Xejn" li qiegħda fuq l-ambjent. Fit-tielet ġabra toġġobni wkoll "Fantażma" avolja qiegħda surreali. Il-poeżiji tiegħi iżjed ma jmorru qed isiru iżjed surreali."

"Il-lingwa tagħna bbażata wkoll fuq hafna għidut jew affarijiet metaforiċi. U meta kont żgħira kont affaxxinata minn dik li tista' tgħid "jekk tmur is-suq u jagħtik hass hażin x'tagħmel?" Li tista' tkun jew is-suq qiegħda tixtri jew tkun issuq, qiegħda ssuq u hass hażin jew tiġi hassa jew timrad. U dik kienet taffaxxinani u mela bdejt nagħmilha jiena wkoll li hafna drabi meta tiġini linja bil-Malti tkompli waqt li jiena qed nagħmel esplorazzjoni lingwistika kif din tista' tintuża f'kuntesti oħra li terġa' niġu lura għall-frammentazzjoni qed tipprova ssir universali" ttemm tgħid Maria.

Olivia Borg kitbet tezi tal-Bacellerat fl-Arti dwar "Il-Vuċi ta' Mara fil-Poeżija ta' Maria Grech Ganado."

Dan l-artiklu deher fil-paġna letterarja tal-ħarga tal-21 ta' Frar, 2009, tal-gazzetta *Il-Ġensillum*.